

# Hugnalig konsert við Martin Joensen

Alt í alt ein fin og hugnalig konsert fyri vaksin fólk í einum hugnaligum høli skrivar ummælarin Pauli Hansen um konsert í Miðlahúsinum 29. desember

## KONSERTUMMÆLI

Pauli Hansen

Mynd Jan Müller

Fríggjakvøldið 29.des. var konsert við Martini Joensen og orkestri í Miðlahúsinum.

Byrjað varð í Heygatúni í Vestmanna, barnamínum og hugleiðingum frá eini farnari tíð. Síðani varð farið inn í vaksnamannaheimin við sínum góðu og sínum beisku síðum, sum Martin jú dugir so sera væl at lýsa, uttan tó nakrantíð at gerast ov sentimentalur. Vit kenna jú sangirnar so væl, og hetta kvøld fingur vit, sum lýddu á, allar teir bestu. Byrjanin var kanska heldur spøk, men so við og við kom meiri gongd í, og tónleikurin svingaði ógvuliga



Martin Joensen og orkestrur við hugnaligari konsert í sambandi við fløguútgávu

væl. Aftan fyri seg hevði Martin eina samling av sera garvaðum tónleikarum: Jákup Zachariassen, dobro

og steelguitar, Eyðun Hansen, guitar, Jónleif Jensen, trummur, Pauli Magnussen, bass, sang,

og sjálvur sang Martin og spældi guitar.

Serliga var tað samspælið millum Jákup og Eyðun,

sum hugtók meg. Eyðun við sínum fina jasskenda solospæli og Jákup, sum ikki forfellur til tað vanliga

countrymjarrið, men spælir á heilt annan og áhugaverdari hátt enn so nógvir aðrir steelguitaristar.

Eyðsýnt var, at áhoyrararnir vóru sera væl nøgdir við konsertina og vildu hava eykaløg, sum vit eisini fingur.

Væl vitandi, at orð og tónleikur hjá Martini eru sera persónlig og innilig, sat eg tó og hugsaði, at tað hevði verið meiri fjølbroytt, um Eyðun td. hevði spælt elguitar til nøkur av lögnum, um Jákup hevði spælt klaver viðhvørt, og um eitt sindur varð gjørt burtur úr fleirraddaðum sangi.

Alt í alt ein fin og hugnalig konsert fyri vaksin fólk í einum hugnaligum høli.

Fult hús var tá Martin og Hinir stigu á pallin í Miðlahúsinum millum jól og nýggjár.



# Ársins Leiðaradagur '007

Tilmelding og les meira á [www.synergj.fo](http://www.synergj.fo) - ella ring 22RING (227464)

26. januar



...fyri fólk við beini í nösini...

